

[تاریخ: ۰۱/۱۲/۲۰۲۲]

بِسْمِ اللَّهِ الرَّحْمَنِ الرَّحِيمِ

[فتویٰ نمبر: ۳۳۶]

سوال

شوہر نے آج سے تقریباً اڑھائی سال پہلے آپس کے گھریلو جھگڑے کی وجہ سے اپنی بیوی کو اطلاق دی تھی۔ بیوی اس وقت حالت حیض میں تھی پھر ہفتہ ۱۰ دن بعد رجوع کر لیا تھا، دوبارہ نکاح نہیں کیا تھا۔ ابھی چند دن پہلے ۸ یا ۱۰ اکتوبر ۲۰۲۲ کو لڑائی کی وجہ سے پھر مزید ۱۲ کٹھی طلاقیں دے دیں۔ یعنی اب کل ۳ طلاق ہو چکی ہیں، دونوں کے ۴ بچے ہیں، اب بچھتاوا ہو رہا ہے پھر سے رجوع کرنا چاہ رہے ہیں، تو کیا شرعاً رجوع کر سکتے ہیں یا نہیں؟ طریقہ کار پر بھی رہنمائی درکار ہے۔

جواب

الحمد لله وحده، والصلاة والسلام على من لا نبي بعده!

یہاں دو مسئلے ہیں، حیض کی حالت میں طلاق، اور دوسرا بیک وقت ایک سے زائد طلاقیں۔

- حیض کی حالت میں طلاق دینا اگرچہ غیر شرعی ہے، لیکن یہ طلاق واقع ہو جاتی ہے۔ کیونکہ حضرت عبد اللہ بن عمر رضی اللہ عنہ نے جب اپنی بیوی کو حالت حیض میں طلاق دی تھی (صحیح البخاری: ۵۲۵۱) تو نبی کریم صلی اللہ علیہ وسلم نے اسے باقاعدہ طلاق شمار کیا تھا۔ (مسند طرابلسی: ۶۸، سنن دارقطنی: ۳۸۶۷)
- دوسری بات: معمولی گھریلو ناچاکی کی بنیاد پر ایک سے زائد مرتبہ طلاق دے دینا ہماری عادت بن چکی ہے حالانکہ طلاق دینے کا یہ طریقہ رسول اللہ صلی اللہ علیہ وسلم کو انتہائی ناپسند تھا، آپ صلی اللہ علیہ وسلم نے اس انداز سے طلاق دینے کو اللہ کی کتاب کے ساتھ کھیل اور مذاق قرار دیا ہے (سنن نسائی، الطلاق: ۳۴۳۰)
- البتہ کتاب و سنت کی رو سے ایک مجلس میں بیک وقت طلاقیں دینے سے ایک رجعی طلاق ہوتی ہے بشرطیکہ طلاق دینے کا پہلا یا دوسرا موقع ہو۔ دلائل حسب ذیل ہیں:

۱۔ ارشاد باری تعالیٰ ہے: {الطَّلَاقُ مَرَّتَانٍ فَاِمَسَاكٌ بِمَعْرُوفٍ اَوْ تَسْرِيحٌ بِاِحْسَانٍ} [البقرة: ۲۲۹]

’طلاق دوبار ہے پھر یا تو سیدھی طرح عورت کو روک لیا جائے یا بھلے طریقے سے اس کو رخصت کر دیا جائے‘۔

اگر تینوں طلاقیں بیک وقت شمار کر لی جائیں، تو ’روک رکھنے‘ کا مفہوم ختم ہو جاتا ہے۔ اسی طرح فرمایا: {يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ} [الطلاق: ۱] اے نبی! (اپنی امت سے کہو کہ) جب تم اپنی بیویوں کو طلاق دینا چاہو تو ان کی عدت (کے دنوں کے آغاز) میں انہیں طلاق دو اور عدت کا حساب رکھو‘۔

اگر تینوں طلاقیں ایک ہی مرتبہ شمار کر لی جائیں، تو پھر خاوندوں کے لیے عدت شمار کرنے اور حساب رکھنے کا کوئی مطلب باقی نہیں رہتا!

۲۔ سیدنا ابن عباس رضی اللہ عنہ روایت کرتے ہیں کہ رسول اللہ ﷺ کے عہد نبوت، سیدنا ابو بکر رضی اللہ عنہ کے زمانہ خلافت اور سیدنا عمر رضی اللہ عنہ کے ابتدائی دو سالہ دور حکومت میں تین طلاقیں، ایک طلاق کا حکم رکھتی تھیں، لیکن کثرت طلاق کی وجہ سے سیدنا عمر رضی اللہ عنہ نے کہا کہ لوگوں نے اس معاملہ میں جلدی کی جس میں ان کے لیے نرمی اور آسانی تھی، اگر میں اسے نافذ کر دوں تو بہتر ہے۔ اس کے بعد انہوں نے اسے نافذ کر دیا (صحیح مسلم، الطلاق، ۱۴۷۲) تاہم سیدنا عمر رضی اللہ عنہ کا یہ اقدام تعزیری و انتظامی نوعیت کا تھا، جیسا کہ اس بات کو کئی ایک حنفی اکابرین نے بھی تسلیم کیا ہے۔ (ملاحظہ ہو: جامع الرموز کتاب الطلاق، ۲/۷۷۷، اور حاشیہ طحاوی علی الدر المختار)

۳۔ سیدنا ابن عباس رضی اللہ عنہ کہتے ہیں سیدنا رکانہ رضی اللہ عنہ نے اپنی بیوی کو ایک ہی مجلس میں تین طلاقیں دے دیں۔ لیکن اس کے بعد بہت افسردہ ہوئے رسول اللہ ﷺ نے ان سے پوچھا کہ تم نے اسے طلاق کس طرح دی تھی؟ عرض کیا: تین مرتبہ۔ آپ ﷺ نے دوبارہ پوچھا: ایک ہی مجلس میں تین طلاقیں دی تھیں؟ عرض کیا: ہاں۔ آپ ﷺ نے فرمایا: پھر یہ ایک ہی طلاق ہوئی ہے اگر تم چاہو تو رجوع کر سکتے

ہو۔ راوی حدیث سیدنا ابن عباس رضی اللہ عنہ کے بیان کے مطابق انہوں نے رجوع کر کے اپنا گھر آباد کر لیا تھا۔ (مسند احمد: ص ۱۲۳/۴، ت: احمد شاکر)

اس حدیث کے متعلق حافظ ابن حجر رحمہ اللہ لکھتے ہیں:

هذا الحديث نص في المسئلة لا يقبل التأويل. (فتح الباری: ۹/۳۶۲)

یہ حدیث مسئلہ طلاق ثلاثہ کے متعلق ایک فیصلہ کن دلیل کی حیثیت رکھتی ہے جس کی کوئی تاویل نہیں کی جاسکتی۔

- مذکورہ بالا تفصیل سے واضح ہوا کہ آپ نے جو پہلے حیض کی حالت میں طلاق دی تھی، وہ واقع ہو چکی تھی۔ اب دوبارہ پھر آپ نے جو دوا کٹھی طلاقیں دی ہیں، وہ مزید ایک طلاق واقع ہو چکی ہے۔ لیکن آپ کے پاس ابھی بھی رجوع کا حق موجود ہے۔ کیونکہ پہلی اور دوسری طلاق کے بعد عدت کے اندر اندر رجوع کا حق موجود ہوتا ہے۔ البتہ ایک گزارش ہے کہ رجوع کرنے سے پہلے اچھی طرح اپنے مسائل کو حل کریں، تاکہ جس طرح پہلے طلاق کی نوبت آئی ہے، اب دوبارہ وہی معاملہ نہ بنے۔
- رجوع کا طریقہ کاریہ ہے کہ یا تو زبان سے بول کر کہہ دے کہ میں اپنی بیوی سے رجوع کرتا ہوں، یا پھر عملاً اس کے ساتھ رہن سہن، اور سونا شروع کر دے، تو یہ بھی رجوع کی ہی صورت ہے۔

مفتیان کرام

فضیلۃ الشیخ جاوید اقبال سیالکوٹی حفظہ اللہ

سید محمد

فضیلۃ الشیخ ابو عدنان محمد منیر قمر حفظہ اللہ

سید محمد

فضیلۃ الشیخ عبداللیم بلال حفظہ اللہ

سید محمد

فضیلۃ الشیخ سعید مجتبیٰ سعیدی حفظہ اللہ

سید محمد

فضیلۃ الشیخ محمد ادریس اثری حفظہ اللہ

سید محمد

فضیلۃ الشیخ ابو محمد عبدالستار حماد حفظہ اللہ

سید محمد

فضیلۃ الشیخ الدكتور عبدالرحمن یوسف مدنی حفظہ اللہ

سید محمد

لَجْنَةُ الْعُلَمَاءِ لِلْإِفْتَاءِ
ULAMA FATWA COUNCIL